

## ૭૦. શ્રી સીમંધરભગવાન-સ્તવન

(રાગ-ગાજે પાટણપુરમાં)

સુંદર સ્વર્ણપુરીમાં સ્વર્ણ-રવિ આજે ઊગ્યો રે,  
ભવ્યજનોનાં હૈયે હર્ષાનંદ અપાર,  
શ્રી સીમંધર પ્રભુજી પધાર્યા છે અમ આંગણે રે.....૧.

(વસંતતિલકા)

નિર્મૂળ મોહ કરીને પ્રભુ નિર્વિકારી,  
છે દ્રવ્યભાવ સહુના પરિપૂર્ણ સાક્ષી;  
કોટિ સુધાંશુ કરતાં વધુ આત્મશાન્તિ,  
કોટિ રવીંદ્ર કરતાં વધુ જ્ઞાનજ્યોતિ.

જેની મુદ્રા જોતાં આત્મસ્વરૂપ લખાય છે રે,  
જેની ભક્તિથી ચારિત્રવિમળતા થાય,  
એવા ચૈતન્યમૂર્તિ પ્રભુજી અહો ! અમ આંગણે રે. સુંદર૦ ૨.

‘સદ્ધર્મવૃદ્ધિ વર્તો’ જ્યનાદ બોલ્યા,  
શ્રી કુન્દના વિરહતાપ પ્રભુ નિવાર્યા;  
સપ્તાહ એક વરસી અદ્ભુત ધારા,  
શ્રી કુન્દકુન્દ હૃદયે પરિતોષ પામ્યા.

જેની વાણી ઝીલી કુન્દપ્રભુ શાસ્ત્રો રચ્યાં રે,  
જેણી વાણીનો વળી સદ્ગુરુ પર ઉપકાર,  
એવા ત્રણ ભુવનના નાથ અહો ! અમ આંગણે રે. સુંદર૦ ૩.

પૂર્વજ છે ગણધરો પ્રભુપાદપદ્મે;  
સર્વજ કેવળી ઘણા પ્રભુના નિમિત્તે;  
આત્મજ સંતગણના હૃદયેશ સ્વામી,  
સીમંધરા! નમું તને શિર નામી નામી.

જેના દ્વારા જિનજી આવ્યા, ભવ્યે ઓળખ્યા રે,  
તે શ્રી કહાનગુરુનો પણ અનુપમ ઉપકાર,  
નિત્યે દેવ-ગુરુનાં ચરણકમલ હૃદયે વસો રે. સુંદર૦ ૪.

